

يا الله مدد

عید کے دن جمعہ ہو تو نماز جمعہ پڑھنا

بھی ضروری ہے

انرا فادات

متکلم اسلام حضرت مولانا محمد الیاس گھمن

دامت پرکاتہم العالیہ

امیر: عالمی اتحاد اہل سنت والجماعت

پیشکش

احناف میڈیا سروس

فہرست رسالہ

"عید کے دن جمعہ ہو تو نماز جمعہ پڑھنا بھی ضروری ہے"

صفحہ	عنوانات	صفحہ	عنوانات
5	فائدہ: دیہاتیوں کو اجازت ہے کہ نماز عید کے بعد جمعہ پڑھے یا گھروں کو چلے جائیں کیونکہ جمعہ کی فرضیت کیلئے شہر یا مضافات شہر ہونا ضروری ہے اس پر دلائل روایت نمبر 1 روایت نمبر 2 روایت نمبر 3 روایت نمبر 4 روایت نمبر 5 تصحیح السند دلیل نمبر 5 دلیل نمبر 6 دلیل نمبر 7 فائدہ دلیل نمبر 8 استدلال دلیل نمبر 9 دلیل نمبر 10 استدلال غیر مقلدین کے دلائل کے جوابات دلیل نمبر 1 جواب نمبر 1 جواب نمبر 2	1	عید کے دن جمعہ ہو تو نماز جمعہ پڑھنا بھی ضروری ہے مذہب اہل السنّت والجماعت امام اعظم ابوحنیفہ رحمہ اللہ کا حوالہ امام محمد بن ادریس الشافعی رحمہ اللہ کا حوالہ امام ابن عبد البر المالکی رحمہ اللہ کا حوالہ امام ابن قدامہ الحنبلی رحمہ اللہ کا حوالہ تنبیہ مذہب غیر مقلدین نواب وحید الزمان صاحب کا حوالہ نواب نور الحسن خان صاحب کا حوالہ میاں نذیر حسین دہلوی صاحب کا حوالہ محمد عبداللہ امرتسری روپڑی صاحب کا حوالہ عبدالرحمن عزیز صاحب کا حوالہ ڈاکٹر شفیق الرحمن صاحب کا حوالہ دلائل اہل السنّت والجماعت دلیل نمبر 1 جمعہ کی فرضیت نص قطعی سے ثابت ہے آیت کریمہ حدیث نمبر 1 حدیث نمبر 2 دلیل نمبر 2 دلیل نمبر 3 دلیل نمبر 4
6		2	
7		3	
8			
9			
10		4	

فہرست رسالہ

"عید کے دن جمعہ ہو تو نماز جمعہ پڑھنا بھی ضروری ہے"

صفحہ	عنوانات	صفحہ	عنوانات
		11	جواب نمبر 3 دلیل نمبر 2 جواب نمبر 1
		12	جواب نمبر 2 دلیل نمبر 3
		13	جواب نمبر 1 جواب نمبر 2 جواب نمبر 3

عید کے دن جمعہ ہو تو پڑھنا ضروری ہے

از افادات: متکلم اسلام مولانا محمد الیاس گھمن حفظہ اللہ

مذہب اہل السنۃ والجماعت:

اگر کسی دن عید اور جمعہ جمع ہو جائیں تو دونوں کا ادا کرنا ضروری ہے۔

1: امام اعظم ابو حنیفہ رحمۃ اللہ علیہ (م 150ھ) فرماتے ہیں:

عیدان اجتماعاً فی یومٍ واحدٍ فالاول سنة والآخر فريضة ولا يُتْرَكُ واحداً منهما

(جامع الصغیر ص 113 باب فی العیدین والصلوة بعرفات)

ترجمہ: جب دو عیدیں (عید اور جمعہ) ایک دن اکٹھی ہو جائیں تو اول سنت ہے (یعنی ثابت بالسنۃ ہے) اور دوسری فرض ہے اور ان دونوں میں سے کسی کو بھی نہ چھوڑا جائے۔

نوٹ: ”عید سنت ہے“ کا مطلب بیان کرتے ہوئے علامہ زلیعی رحمۃ اللہ علیہ لکھتے ہیں:

لِأَنَّ مَرَادَكَ ثَبَتٌ وَجُوبُهُ بِالسَّنَةِ وَلِهَذَا قَالَ وَلَا يُتْرَكُ وَاحِدًا مِنْهُمَا

(تبيين الحقائق: ج 1 ص 538 باب صلاة العیدین)

ترجمہ: امام محمد رحمۃ اللہ علیہ کی مراد یہ ہے کہ نماز عید کا وجوب سنت سے ثابت ہے، اس کی دلیل امام محمد رحمۃ اللہ علیہ کا اگلا قول ہے: ”وَلَا يُتْرَكُ وَاحِدًا مِنْهُمَا“ کہ ان دونوں میں سے کسی کو بھی نہ چھوڑا جائے۔

2: امام محمد بن ادریس شافعی رحمۃ اللہ علیہ (م 204ھ) فرماتے ہیں:

وَلَا يَجُوزُ هَذَا لِأَحَدٍ مِنْ أَهْلِ الْمِصْرِ أَنْ يَدْعُوا أَنْ يُجْبَعُوا إِلَّا مَنْ عُدِرَ بِجُوزٍ لَهُمْ بِهِ تَرْكُ الْجُمُعَةِ وَإِنْ كَانَ يَوْمَ عِيدٍ... وَهَكَذَا إِنْ كَانَ يَوْمَ الْأَضْحَى لَا يَخْتَلَفُ، إِذَا كَانَ بِبَلَدٍ يُجْتَمَعُ فِيهِ الْجُمُعَةُ وَيُصَلِّي الْعِيدَ وَلَا يُصَلِّي أَهْلُ مَنَى صَلَاةَ الْأَضْحَى وَلَا الْجُمُعَةَ لِأَنَّهَا لَيْسَتْ بِمِصْرٍ.

(کتاب الام للشافعی: ج 1 ص 428 کتاب صلاة العیدین - باب اجتماع العیدین)

ترجمہ: کسی شہری کے لیے یہ جائز نہیں کہ بغیر کسی عذر شدید کے جمعہ ترک کرے اگرچہ عید کا دن ہی کیوں نہ ہو۔ اور بغیر اختلاف کے عید الاضحیٰ کا یہی حکم ہے جب آدمی ایسے شہر میں ہو جہاں جمعہ اور عید کی نماز پڑھی جاتی ہے۔ اہل منیٰ عید الاضحیٰ اور جمعہ کی نماز نہ پڑھیں کیونکہ منیٰ مصر (شہر) نہیں ہے۔

3: امام ابن عبد البر المالکی رحمۃ اللہ علیہ (م 463ھ) فرماتے ہیں:

وأما القول الأول إن الجمعة تسقط بالعید ولا تصلى ظهرًا ولا جمعة فقول بَيِّنُ الفساد وظاهر الخطأ متروكٌ مهجورٌ لا يُعْرَجُ عَلَيْهِ

(التمهيد لابن عبد البر: ج 4 ص 401 تحت الحديث: الواحد والاربعون)

ترجمہ: پہلا قول کہ ”عید کی وجہ سے جمعہ ساقط ہو جاتا ہے، اس کے بعد آپ نے ظہر پڑھیں نہ جمعہ“ تو یہ قول بالکل فاسد ہے، اس کا غلط ہونا ظاہر ہے، یہ قول متروک و مجہور ہے اور اس پر اعتماد نہیں کیا جاسکتا۔

4: علامہ ابن قدامہ الحنبلی رحمۃ اللہ علیہ [م 620ھ] لکھتے ہیں:

وقال أكثر الفقهاء تجب الجمعة لعموم الآية والأخبار الدالة على وجوبها ولأنهما صلاتان واجبتان فلم تسقط إحداهما

(المغنی لابن قدامة: ج 3 ص 84- مسألة وفصل: اتفاق الجمعة والعید فی یوم واحد)

ترجمہ: اکثر فقہاء فرماتے ہیں کہ (عید کے دن جمعہ آج آجائے تو) جمعہ ادا کرنا بھی واجب ہے اس لیے کہ آیت قرآنی کے عموم اور احادیث مبارکہ سے جمعہ کا وجوب ثابت ہوتا ہے۔ اس کی ایک وجہ یہ بھی ہے کہ یہ دونوں نمازیں واجب ہیں، لہذا ایک کی وجہ سے دوسری کو نہیں چھوڑا جائے گا۔
تبیینہ: بعض حضرات نے امام احمد بن حنبل رحمۃ اللہ علیہ کی طرف سقوط جمعہ کی نسبت کی ہے لیکن شیخ الحدیث مولانا محمد زکریا کاندھلوی رحمۃ اللہ علیہ فرماتے ہیں کہ مجھے یہ قول ان کی کتب میں نہیں ملا۔ آپ کے الفاظ یہ ہیں:

انی لم اجدہ فی فروعہم من الروض وغیرہ

(اوجز المسالك: ج 3 ص 428 باب الامر بالصلاة قبل الخطبة فی العیدین)

ترجمہ: مجھے یہ قول فقہ حنبلی کی فروعات (پر مشتمل کتابوں) مثلاً روض وغیرہ میں نہیں ملا۔

مذہب غیر مقلدین:

اگر عید اور جمعہ ایک دن میں جمع ہو جائیں تو اس دن جمعہ کی فرضیت ساقط ہو جاتی ہے چاہے کوئی پڑھے یا نہ پڑھے۔ نیز راجح قول کے مطابق اس دن نماز ظہر بھی کا چھوڑنا بھی جائز ہے۔

1: نواب وحید الزماں صاحب لکھتے ہیں:

والجمعة فی یوم العید رخصة مطلقاً لاهل البلد وغیرہم فان شاء صلی العید والجمعة کلہما وان شاء صلی العید فقط ولم یصلی الجمعة وفی سقوط الظہر خلاف والمحق جواز تر کہ ایضاً

(نزل الابراج 1 ص 155)

ترجمہ: عید کے دن جمعہ کی رخصت ہے شہری اور غیر شہری سب کے لیے۔ اگر یہ لوگ چاہیں تو عید اور جمعہ دونوں پڑھ لیں، اگر چاہیں تو صرف عید پڑھ لیں اور جمعہ نہ پڑھیں البتہ ظہر کے ساقط ہونے میں اختلاف ہے۔ حق بات یہ ہے کہ اس دن ظہر نہ پڑھنا بھی جائز ہے۔

2: نواب نور الحسن خان لکھتے ہیں:

وچوں جمعہ و عید فرابم آئند دریک روز جمعہ رخصت باشد وظاہر آنست کہ این رخصت عام است از برائے امام و سائر مردم

(عرف الجادی: ص 43)

ترجمہ: جب جمعہ اور عید ایک دن اکٹھے ہو جائیں تو جمعہ میں رخصت ہوگی اور ظاہر ہے کہ یہ رخصت امام اور تمام لوگوں کے لیے عام ہے۔

3: میاں نذیر حسین صاحب سے ایک سوال ہوا:

”اگر اتفاق سے عید اور جمعہ دونوں ایک دن اکٹھے ہو جائیں تو اس میں جمعہ کا پڑھنا رخصت ہے یا نہیں؟ زید ایسے دنوں میں جمعہ ادا نہیں کرتا اور کہتا ہے کہ میں ایک سنت مردہ کو زندہ کرتا ہوں یہ کہنا کیسا ہے؟“

اس سوال کے جواب میں آپ کے شاگرد مولوی عبد الرحیم صاحب لکھتے ہیں: ”جب عید اور جمعہ ایک دن جمع ہو جائیں تو اس دن اختیار ہے جس کا جی چاہے جمعہ پڑھے اور جس کا نہ چاہے نہ پڑھے اور ایسے دنوں میں زید جو نماز ادا نہیں کرتا اور کہتا ہے کہ میں ایک مردہ سنت کو زندہ کرتا ہوں سو اس کا یہ کہنا اچھا ہے۔“

(فتاویٰ نذیریہ: ج 1 ص 573)

یاد رہے کہ اس فتویٰ کی تصدیق میاں نذیر حسین صاحب نے کی ہے۔

4: محمد عبد اللہ امرتسری روپڑی ایک سوال کے جواب میں لکھتے ہیں:

”خلاصہ یہ کہ عید کے بعد جمعہ کے لیے بھی حاضری ضروری ہوتی تو عید کی خوشی میں رکاوٹ اور بے لطفی سی پیدا ہو جاتی۔“

(فتاویٰ علماء حدیث: ج 4 ص 193)

5: عبد الرحمن عزیز صاحب لکھتے ہیں:

”عید اور جمعہ ایک ہی دن اکٹھے ہو جائیں تو عید لازمی پڑھنی چاہیے لیکن جمعہ ادا کرنے کی رخصت ہے۔“

(صحیح نماز نبوی: ص 417)

یاد رہے کہ اس کتاب پر مبشر احمد ربانی اور حافظ عبد اللہ رفیق نے نظر ثانی کی ہے۔

6: ڈاکٹر شفیق الرحمن لکھتے ہیں:

”عید اگر جمعہ کے دن ہو تو نماز عید پڑھنے کے بعد جمع پڑھ لیں یا ظہر، اختیار ہے۔“

(نماز نبوی: ص 322)

اس کتاب کی تصحیح و تنقیح حافظ صلاح الدین یوسف اور عبد الصمد رفیقی صاحب نے کی ہے۔

دلائل اہل سنت والجماعت

دلیل نمبر 1:

جمعہ کی فرضیت نص قطعی سے ثابت ہے اور بلا عذر جمعہ ترک کرنے پر سخت وعید بیان کی گئی ہے۔

1: ارشاد باری تعالیٰ ہے:

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ

(سورۃ الجمعہ: 9)

ترجمہ: اے ایمان والو! جب جمعہ کے دن نماز کے لیے پکارا جائے تو اللہ کے ذکر کی طرف دوڑو اور خرید و فروخت چھوڑ دو۔ یہ تمہارے لیے بہتر ہے اگر تم سمجھو۔

2: عَنْ جَابِرٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ كَانَ يَوْمًا بِاللَّهِ وَالْيَوْمِ الْآخِرِ فَعَلَيْهِ الْجُمُعَةُ يَوْمَ الْجُمُعَةِ إِلَّا مَرِيضًا أَوْ مُسَافِرًا أَوْ مَرَأَةً أَوْ صَبِيًّا أَوْ مَمْلُوكًا مَنِ اسْتَعْلَىٰ بِلَهْوٍ أَوْ تِجَارَةٍ اسْتَعْلَىٰ اللَّهُ عَنْهُ وَاللَّهُ غَنِيٌّ حَمِيدٌ.

(سنن الدارقطنی ص 273، باب من تجب علیہ الجمعۃ، رقم الحدیث 1560، السنن الکبریٰ للبیہقی ج 3 ص 184 باب من لا تلمزمہ الجمعۃ)

ترجمہ: حضرت جابر سے روایت ہے کہ رسول اللہ صلی اللہ علیہ وسلم نے فرمایا: جو شخص اللہ اور آخرت کے دن پر ایمان رکھتا ہے اس پر جمعہ کے دن نماز جمعہ فرض ہے سوائے مریض، مسافر، عورت، بچے، اور غلام کے۔ پس جو شخص کھیل کود اور تجارت میں مشغول رہ کر اس سے غافل رہا تو اللہ تعالیٰ بھی اس سے توجہ ہٹالے گا اور اللہ تعالیٰ بے نیاز اور تعریف کے قابل ہے۔

3: عَنْ عَبْدِ اللَّهِ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لِقَوْمٍ يَتَخَلَّفُونَ عَنِ الْجُمُعَةِ لَقَدْ هَمَمْتُ أَنْ أُمَرَ رَجُلًا يُصَلِّيَ بِالنَّاسِ ثُمَّ أَحْرَقَ عَلَىٰ رِجَالٍ يَتَخَلَّفُونَ عَنِ الْجُمُعَةِ بِيَوْمِهِمْ.

(صحیح مسلم ج 1 ص 263 باب فضل صلوة الجمعۃ وبيان التشديد الخ)

ترجمہ: حضرت عبد اللہ بن مسعود سے روایت ہے کہ رسول اللہ صلی اللہ علیہ وسلم نے ان لوگوں کے بارے میں جو نماز جمعہ سے پیچھے رہ جاتے ہیں، فرمایا: میں ارادہ کرتا ہوں کہ کسی شخص کو حکم دوں کہ وہ لوگوں کو نماز پڑھائے۔ پھر میں ان لوگوں کو ان کے گھروں میں آگ لگا دوں جو نماز جمعہ سے پیچھے رہتے ہیں۔

اس آیت و روایات میں مراکز تجارت مثلاً شہر و مضافات شہر میں رہنے والے مسلمانوں پر جمعہ کو فرض قرار دیا گیا ہے اور بلا عذر چھوڑنے پر سخت وعید کی گئی ہے۔ آیت میں چونکہ فرضیت جمعہ کا عموم ہے اور یہ عموم قطعی ہے اس لیے اس کا حکم عید و غیر عید تمام ایام کے لیے عام ہو گا۔ علامہ ابن عبد البر رحمۃ اللہ علیہ لکھتے ہیں:

لأن الله يقول: إِذَا نُودِيَ لِلصَّلَاةِ مِنْ يَوْمِ الْجُمُعَةِ؛ وَلَمْ يَخْصِ يَوْمَ عِيدٍ مِنْ غَيْرِهِ.

(التہذیب لابن عبد البر: ج 4 ص 401 تحت الحدیث: الواحد والاربعون)

ترجمہ: اللہ تعالیٰ کا فرمان ہے: ”اے ایمان والو! جب جمعہ کے دن نماز کے لیے پکارا جائے تو اللہ کے ذکر کی طرف دوڑو اور خرید و فروخت چھوڑ دو“ اس میں عید کے دن کی کوئی تخصیص نہیں کی (کہ اس دن جمعہ میں اختیار ہے، پڑھو یا چھوڑ دو) اس قطعی عموم کو ختم کرنے کے لیے دلیل ایسی دی جائے جو اس درجہ قطعی ہو لیکن ذخیرہ احادیث میں ایسی قطعی دلیل نہیں جو اس عموم کو ختم کر سکے۔ اس لیے عید والے دن جمعہ ہو تب بھی پڑھنا فرض ہے۔

دلیل نمبر 2:

عن النعمان بن بشير قال: كان رسول الله صلى الله عليه وسلم يقرأ في العیدین وفي الجمعة بسبح اسم ربك الأعلى وهل أتاك حديث الغاشية قال وإذا اجتمع العید والجمعة في يوم واحد يقرأ بهما أيضاً في الصلاتين (صحیح مسلم: ج 1 ص 351 کتاب الجمعة - باب ما یقرأ فی صلاة الجمعة، سنن النسائی: ج 1 ص 201 باب القراءة فی العیدین) ترجمہ: حضرت نعمان بن بشیر رضی اللہ عنہ فرماتے ہیں کہ رسول اللہ صلی اللہ علیہ وسلم دونوں عیدوں اور جمعہ میں ”سَبِّحِ اسْمَ رَبِّكَ الْأَعْلَى“ اور ”هَلْ أَتَاكَ حَدِيثُ الْغَاشِيَةِ“ پڑھتے تھے۔ جب عید اور جمعہ ایک دن میں جمع ہو جاتے تو آپ صلی اللہ علیہ وسلم دونوں نمازوں میں یہی سورتیں پڑھا کرتے تھے۔

اس حدیث سے معلوم ہوا کہ عید اور جمعہ جس دن اکٹھا ہو جائے تو آپ کا طریقہ دونوں نمازوں کی ادائیگی کا تھا۔

دلیل نمبر 3:

أن علياً كان إذا اجتمع في يوم واحد في أول النهار العید وصلی في آخر النهار الجمعة

(مصنف عبد الرزاق: ج 3 ص 177 باب اجتماع العیدین رقم الحدیث 5750)

ترجمہ: جس دن عید اور جمعہ ایک ہی دن جمع ہو جاتے تو حضرت علی رضی اللہ عنہ دن کے اول حصہ میں عید اور دوسرے حصہ میں جمعہ پڑھتے تھے۔ حضرت علی رضی اللہ عنہ خلیفہ راشد ہیں۔ عید اور جمعہ ایک دن جمع ہونے کے باوجود ہر نماز کو اس کے وقت میں ادا فرما رہے ہیں اور یہ ادائیگی بے شمار صحابہ رضی اللہ عنہم و تابعین رحمہم اللہ کی موجودگی میں تھی۔ یہ دلیل ہے کہ ایک کی وجہ سے دوسرے کو ترک نہیں کیا جاسکتا بلکہ دونوں کی ادائیگی اپنے اپنے وقت میں کرنا ضروری ہے۔

دلیل نمبر 4:

نماز عید ”تطوع“ (فرائض سے الگ ایک عبادت) ہے اور نماز جمعہ ”فرض“ ہے۔ تطوع کی وجہ سے فرض کو نہیں چھوڑا جاسکتا۔ چنانچہ علامہ ابن حزم لکھتے ہیں:

الجمعة فرض والعید تطوع والتطوع لا يسقط الفرض

(الحلی لابن حزم ج 3 ص 304)

ترجمہ: جمعہ فرض ہے اور عید تطوع ہے اور تطوع فرض کو ساقط نہیں کرتا۔

یہاں سے ایسے دلائل پیش کیے جا رہے ہیں جن میں بروز عید شہریوں کو جمعہ کا پابند بنایا گیا ہے البتہ دیہات کے رہائشیوں کو اجازت دی گئی ہے کہ جمعہ پڑھیں یا اپنے گھروں کو چلے جائیں۔ اس لیے کہ قرآن و سنت کے دلائل سے یہ بات واضح ہوتی ہے کہ جمعہ کی فرضیت کے لیے شہر یا مضافات شہر کا ہونا ضروری ہے۔ مندرجہ ذیل دلائل اس بات کو ثابت کرتے ہیں:

[1]: اللہ تعالیٰ کا ارشاد ہے:

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ.

(سورۃ الجمعۃ: 9)

ترجمہ: اے ایمان والو! جب جمعہ کے دن نماز کے لیے پکارا جائے تو اللہ کے ذکر کی طرف دوڑو اور خرید و فروخت چھوڑ دو۔ یہ تمہارے لیے بہتر ہے اگر تم سمجھو۔

اس آیت میں اذانِ جمعہ کے سنتے ہی خرید و فروخت چھوڑنے کا حکم دیا جا رہا ہے اشارہ ہے کہ جمعہ وہاں ہو گا جہاں خرید و فروخت کا سلسلہ جاری ہو اور ظاہر ہے کہ دیہات خرید و فروخت اور تجارت کی جگہ نہیں ہوتے بلکہ کاروباری مراکز شہر یا قریہ کبیرہ میں ہوتے ہیں۔ معلوم ہوا کہ دیہات میں جمعہ کا محل نہیں ہوتا۔

[2]: عَنِ ابْنِ عَبَّاسٍ رَضِيَ اللَّهُ عَنْهُ أَنَّهُ قَالَ أَوَّلَ جُمُعَةٍ جُمِعَتْ بَعْدَ جُمُعَةٍ فِي مَسْجِدِ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي مَسْجِدِ عَبْدِ الْقَيْسِ بِجَوَانِي مِنَ الْبَحْرَيْنِ.

(صحیح البخاری ج 1 ص 122 باب الجمعة في القرى والمدن)

ترجمہ: حضرت ابن عباس رضی اللہ عنہ فرماتے ہیں کہ رسول اللہ صلی اللہ علیہ وسلم کی مسجد میں جمعہ قائم ہونے کے بعد سب سے پہلا جمعہ بحرین کے شہر ”جوانی“ میں عبدالقیس کی مسجد میں پڑھا گیا۔ حافظ ابن حجر عسقلانی رحمہ اللہ لکھتے ہیں:

إِنَّ الظَّاهِرَ أَنَّ عَبْدِ الْقَيْسِ لَمْ يُجْمَعُوا إِلَّا بِأَمْرِ النَّبِيِّ صَلَّى اللَّهُ عَلَيْهِ وَسَلَّمَ.

(فتح الباری ج 2 ص 489 باب الجمعة في القرى والمدن)

ترجمہ: ظاہر یہ ہے کہ قبیلہ عبدالقیس والوں نے نماز جمعہ آپ صلی اللہ علیہ وسلم کے حکم سے ہی قائم کیا تھا۔

بصریح قاضی عیاض وفد عبدالقیس 8ھ کو فتح مکہ سے پہلے آنحضرت صلی اللہ علیہ وسلم کی خدمت میں حاضر ہوا تھا۔

(شرح مسلم للنووی ج 1 ص 34، فتح الملہم للعثمانی ج 1 ص 524)

اس سے معلوم ہوا کہ 8ھ سے قبل مسجد نبوی سے پہلے کسی اور مقام میں جمعہ نہیں ہوتا تھا، حالانکہ اس وقت تک اسلام دور دور تک پھیل چکا تھا۔ بیسیوں بستیاں مسلمانوں کی آباد ہو چکی تھیں، مگر جمعہ کہیں نہیں ہوتا تھا۔ معلوم ہوا کہ دیہات جمعہ کا محل نہیں ہے۔

فائدہ: سنن ابوداؤد کی روایت میں جوانی کو ”قریہ“ کہا گیا ہے۔ اس سے یہ شبہ نہیں ہونا چاہیے کہ ”جوانی“ ایک دیہات تھا۔ اس لیے کہ قریہ کا لفظ خود قرآن کریم میں شہروں پر بھی بولا گیا ہے مثلاً:

”وَقَالُوا لَوْلَا نَزَّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمَةٍ“

(سورۃ الزخرف: 31)

ترجمہ: کفار کہنے لگے یہ قرآن دو قریوں کے کسی بڑے آدمی پر کیوں نہ اتارا گیا۔

ان دو قریوں سے مکہ اور طائف کے شہر مراد ہیں۔ معلوم ہوا کہ شہر پر بھی ”قریہ“ کا اطلاق لغت عرب میں عام ہے۔ نیز محققین حضرات نے بھی

تصریح کی ہے کہ ”جو اُئی“ شہر تھا۔

1: الشيخ ابو الحسن اللخمي رحمه الله فرماتے ہیں:

إِنَّهَا مَدِينَةٌ (یہ شہر تھا)

(فتح الباری لابن حجر ج 4 ص 489)

2: امام ابو عبید عبد اللہ البکری رحمه الله فرماتے ہیں:

مَدِينَةٌ بِالْبَحْرَيْنِ لِعَبْدِ الْقَيْسِ (یہ بحرین میں قبیلہ عبد القیس کا ایک شہر تھا)

(شرح سنن ابی داؤد للعینی ج 4 ص 389 باب الجمعة فی القرى)

3: امام شمس الدین ابو بکر محمد بن ابی سہل السرخسی رحمه الله فرماتے ہیں:

”وَجُوَائِي مِصْرٌ بِالْبَحْرَيْنِ“ (جو اُئی بحرین کا ایک شہر ہے)

(المبسوط للسرخسی ج 2 ص 40)

[3]: عَنْ عَائِشَةَ رَضِيَ اللَّهُ عَنْهَا زَوْجِ النَّبِيِّ صَلَّى اللَّهُ عَلَيْهِ وَسَلَّمَ قَالَتْ كَانَ النَّاسُ يَنْتَابُونَ الْجُمُعَةَ مِنْ مَنَازِلِهِمْ وَالْعَوَائِي

(صحیح البخاری ج 1 ص 123 باب الرخصة ان لم يحضر الجمعة في المطر)

ترجمہ: حضرت عائشہ صدیقہ رضی اللہ عنہا فرماتی ہیں کہ لوگ جمعہ کے لئے اپنی اپنی جگہوں اور مضافات سے باری باری آتے تھے۔

مدینہ منورہ کے مضافات اور دیہاتوں میں جمعہ نہیں ہوتا تھا ورنہ وہ باری باری نہ آتے بلکہ سب کے سب آتے۔ اس سے بھی معلوم ہوا کہ دیہات میں جمعہ نہیں ہوتا۔

[4]: آنحضرت صلی اللہ علیہ وسلم نے جب ہجرت فرمائی تو قبائے میں قیام فرمایا، جو چودہ یا چوبیس دن کا تھا۔ ان ایام میں جمعہ بھی آیا لیکن کسی

حدیث میں ثابت نہیں کہ آپ صلی اللہ علیہ وسلم نے بنفس نفیس وہاں جمعہ پڑھا ہو یا دیگر لوگوں کو حکم دیا ہو۔ معلوم ہوا کہ دیہات نماز جمعہ کا محل نہیں۔ (مختصا بذل الجہود للشیخ السہارنپوری ج 2 ص 170)

[5]: خلیفہ راشد سیدنا علی المرتضیٰ رضی اللہ عنہ کا فرمان ہے:

لَا جُمُعَةَ وَلَا تَشْرِيْقَ إِلَّا فِي مِصْرٍ جَامِعٍ

(مصنف عبد الرزاق ج 3 ص 73 باب القرى الصغار رقم 5189، مسند ابن الجعد ص 438 رقم 2990)

ترجمہ: جمعہ اور تشریق (عیدین) مصر جامع (شہر) کے بغیر نہیں ہو سکتے۔

صحیح حدیث علی رضی اللہ عنہ:

قال العلامة بدر الدين العيني: سند صحيح (اس کی سند صحیح ہے)

(عمدة القاری: ج 5 ص 41 باب الجمعة فی القرى والمدن، شرح سنن ابی داؤد: ج 4 ص 391 باب الجمعة فی القرى)

قال العلامة الزرقانی: اسنادہ صحیح (اس کی سند صحیح ہے)

(شرح الزرقانی لموطا امام مالک: ج 2 ص 487)

قال العلامة ابن حجر عسقلانی: وَإِسْنَادُهُ صَحِيحٌ (اس کی سند صحیح ہے)

(الدرر البیضاء فی تخریج احادیث الہدایة: ج 1 ص 177 باب الجمعة)

عبد الرزاق عن بن جریر قال أخبرني بعض أهل المدينة عن غير واحد منهم أن النبي صلى الله عليه وسلم اجتمع في زمانه يوم الجمعة ويوم فطر أو يوم الجمعة وأضحى فصلى بالناس العید الأول ثم خطب فأذن للأصناف في الرجوع إلى العوالی وترک الجمعة فلم يزل الامر على ذلك بعد

(مصنف عبد الرزاق: ج 3 ص 176 باب اجتماع العیدین)

ترجمہ: نبی صلی اللہ علیہ وسلم کے زمانے میں جمعہ اور عید الفطر یا جمعہ اور عید الاضحیٰ ایک ہی دن جمع ہو گئے تو حضور صلی اللہ علیہ وسلم نے لوگوں کو پہلی عید پڑھائی اور خطبہ دیا۔ پھر انصار کو اجازت دی کہ وہ بستیوں میں واپس جاسکتے ہیں اور جمعہ چھوڑ سکتے ہیں۔ اس کے بعد ہمیشہ یہی طریقہ جاری رہا۔

دلیل نمبر 6:

عَنْ الرَّهْرِيِّ قَالَ حَدَّثَنِي أَبُو عُبَيْدٍ مَوْلَى ابْنِ أَزْهَرَ أَنَّهُ شَهِدَ الْعِيدَ يَوْمَ الْأَضْحَى مَعَ عُمَرَ بْنِ الْخَطَّابِ رَضِيَ اللَّهُ عَنْهُ فَصَلَّى قَبْلَ الْخُطْبَةِ ثُمَّ خَطَبَ النَّاسَ فَقَالَ يَا أَيُّهَا النَّاسُ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَدَّ نَهَاكُمْ عَنْ صِيَامِ هَذَيْنِ الْعِيدَيْنِ أَمَّا أَحَدُهُمَا فَيَوْمَ فِطْرِكُمْ مِنْ صِيَامِكُمْ وَأَمَّا الْآخَرُ فَيَوْمَ تَأْكُلُونَ مِنْ نُسُكِكُمْ قَالَ أَبُو عُبَيْدٍ ثُمَّ شَهِدْتُ الْعِيدَ مَعَ عُثْمَانَ بْنِ عَفَّانَ فَكَانَ ذَلِكَ يَوْمَ الْجُمُعَةِ فَصَلَّى قَبْلَ الْخُطْبَةِ ثُمَّ خَطَبَ فَقَالَ يَا أَيُّهَا النَّاسُ إِنَّ هَذَا يَوْمٌ قَبِدَ اجْتِمَاعَ لَكُمْ فِيهِ عِيدَانِ فَمَنْ أَحَبَّ أَنْ يَنْتَظِرَ الْجُمُعَةَ مِنْ أَهْلِ الْعَوَالِي فَلْيَنْتَظِرْ وَمَنْ أَحَبَّ أَنْ يَزِجَ فَقَدْ أَذِنْتُ لَهُ

(صحیح البخاری: ج 2 ص 835 باب ما یؤکل من لحوم الأضاحی وما یتزود منها)

ترجمہ: امام زہری رحمہ اللہ فرماتے ہیں کہ مجھے حدیث بیان کی ابو عبید نے کہ وہ عید الاضحیٰ کے موقع پر نماز کے لیے حضرت عمر بن خطاب رضی اللہ عنہ کے ساتھ حاضر ہوئے۔ آپ نے خطبہ سے پہلے نماز پڑھائی پھر لوگوں کو خطبہ دیا فرمایا اے لوگو! رسول اللہ صلی اللہ علیہ وسلم نے تم کو ان دونوں عیدوں کے روزے رکھنے سے منع کیا ہے، ان دونوں میں سے ایک تو عید الفطر ہے دوسرے وہ ہے جس میں تم اپنی قربانیوں کے گوشت کھاتے ہو۔ ابو عبیدہ رحمہ اللہ فرماتے ہیں پھر میں عید کی نماز کے لیے حضرت عثمان بن عفان کے ساتھ حاضر ہوا یہ اتفاق سے جمعہ کا دن تھا آپ نے بھی خطبہ سے پہلے نماز پڑھائی پھر خطبہ دیا فرمایا لوگو! یہ ایسا دن ہے کہ جس میں تمہارے لیے دو عیدیں اکٹھی ہو گئی ہیں۔ اہل عوالی میں سے جو جمعہ کا انتظار کرنا چاہے وہ انتظار کرے اور جو واپس جانا چاہیے میری طرف سے اس کو اجازت ہے۔

اس حدیث میں صراحت سے بیان کیا گیا ہے کہ یہ اجازت و اختیار صرف دیہات والوں کے لیے تھا، اہل مدینہ کے لیے ہرگز نہ تھا ورنہ ”اہل العوالی“ کی تخصیص بے معنی ہو جاتی۔

دلیل نمبر 7:

عَنْ عُمَرَ بْنِ عَبْدِ الْعَزِيزِ قَالَ اجْتَمَعَ عِيدَانِ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ مَنْ أَحَبَّ أَنْ يَجْلِسَ مِنْ أَهْلِ الْعَالِيَةِ فَلْيَجْلِسْ فِي غَيْرِ حَرَجٍ

(کتاب الام: ج 1 ص 428)

ترجمہ: حضرت عمر بن عبد العزیز رحمہ اللہ فرماتے ہیں کہ رسول اللہ صلی اللہ علیہ وسلم کے زمانے میں دو عیدیں اکٹھی ہو گئیں تو آپ نے فرمایا: اہل عوالی میں سے جو (نماز جمعہ کے لیے) بیٹھنا چاہے وہ بیٹھ جائے بغیر کسی تنگی کے۔

یہاں سے وہ روایات پیش کی جا رہی ہیں جن میں ”اہل العوالی“ کی قید تو نہیں لیکن سیاق و سباق، قرآن اور ما قبل کے عموم سے سمجھ میں آتا ہے کہ تخییر کا یہ حکم ”اہل عوالی“ کے لیے ہے۔ یہ بھی ہمارے دعویٰ پر دلائل ناطقہ ہیں۔

دلیل نمبر 8:

عَنْ أَبِي هُرَيْرَةَ قَالَ: اجْتَمَعَ عِيدَانِ عَلَى عَهْدِ النَّبِيِّ -صلى الله عليه وسلم- فَقَالَ: «إِنَّهُ قَدْ اجْتَمَعَ عِيدُكُمْ هَذَا وَالْجُمُعَةُ وَإِنَّا مُجْتَمِعُونَ، فَمَنْ شَاءَ أَنْ يُجْتَمَعَ فَلْيَجْتَمِعْ». فَلَمَّا صَلَّى الْعِيدَ جَمَعَ.

(السنن الكبرى للبيهقي: ج 3 ص 318 باب اجتماع العیدین)

ترجمہ: حضرت ابو ہریرہ رضی اللہ عنہ فرماتے ہیں کہ نبی اکرم صلی اللہ علیہ وسلم کے دور میں دو عیدیں جمع ہوئیں تو رسول اللہ صلی اللہ علیہ وسلم نے فرمایا: ”آج تمہاری عید اور جمعہ کا دن جمع ہوا ہے، ہم جمعہ ضرور پڑھیں گے تو جو چاہے جمعہ پڑھے“ چنانچہ جب آپ نے عید پڑھالی تو جمعہ بھی پڑھا۔

استدلال:

1: اس میں ”إِنَّا مُجْتَمِعُونَ“ میں ”إِنَّا“ ضمیر جمع متکلم کے لیے ہے جو رسول اللہ صلی اللہ علیہ وسلم سمیت تمام اہل مدینہ کو شامل ہے۔ یہاں جملہ اسمیہ موکدہ ہے جو یہ مفہوم بتاتا ہے کہ ”ہم سب اہل مدینہ تو لازماً جمعہ پڑھیں گے (کیونکہ ہم پر فرض ہے)“ تو بعد والے جملہ ”فَمَنْ شَاءَ أَنْ يُجْتَمَعَ فَلْيَجْتَمِعْ“ کا تعلق بالیقین ان لوگوں سے ہے جن پر جمعہ فرض نہیں ہے اور وہ اہل عوالی ہیں۔

2: نیز السنن الكبرى للبيهقي میں یہی روایت مذکور ہے، اس میں ”اہل العوالی“ قید موجود ہے۔ (السنن الكبرى للبيهقي: ج 3 ص 318 باب اجتماع العیدین) بقول امام بیہقی یہ زیادتی اگرچہ ضعیف ہے لیکن مفہوم بالا ہماری تائید کے لیے کافی ہے۔

3: ما قبل والے دلائل کے عموم سے معلوم ہوا کہ جمعہ لازماً پڑھنا اہل مدینہ کے لیے ہے اور اختیار دینا اہل عوالی کے لیے ہے۔

دلیل نمبر 9:

عن ابن عباس عن رسول الله صلى الله عليه وسلم: أنه قال اجتمع عيدان في يومكم هذا. فمن شاء أجزأه من الجمعة.

وإنما جمعون ان شاء الله

(سنن ابن ماجہ: ص 94- باب ماجاء فيها اذا اجتمع العيدان في يوم)

ترجمہ: حضرت ابن عباس رضی اللہ عنہ رسول اللہ صلی اللہ علیہ وسلم سے روایت کرتے ہیں کہ آپ علیہ السلام نے فرمایا: آج کے دن دو عیدیں جمع ہو گئی ہیں جو چاہے یہ عید ہی اس کے لیے جمعہ کے عوض ہے لیکن ہم ان شاء اللہ جمعہ ضرور ادا کریں گے۔

علامہ ابن عبد البر رحمۃ اللہ علیہ فرماتے ہیں:

وفي ذلك دليل على أن فرض الجمعة والظهر لازم وأنها غير ساقطة وأن الرخصة إنما أريد بها من لم تجب عليه الجمعة

ممن شهد العيد من أهل البوادي والله أعلم وهذا تأويل تعضد الأصول وتقوم عليه الدلائل ومن خالفه فلا دليل معه ولا حجة له.

(التمهيد لابن عبد البر: ج 4 ص 402 تحت الحديث: الواحد والاربعون)

ترجمہ: اس میں اس بات کی دلیل ہے کہ جمعہ اور ظہر کی فرضیت لازم ہے، یہ ساقط نہیں ہوں گے اور رخصت کا تعلق ان دیہاتی لوگوں کے ساتھ ہے جو عید کی نماز پڑھنے کے لیے تو آتے ہیں لیکن ان پر جمعہ فرض نہیں ہے۔ اصولوں کی روشنی میں اس روایت کا یہی مطلب سمجھ میں آتا ہے اور اس پر کئی دلائل قائم ہیں۔ جو لوگ اس موقف سے اختلاف رکھتے ہیں ان کے پاس کوئی دلیل و حجت نہیں ہے۔

دلیل نمبر 10:

عَنْ جَعْفَرٍ ، عَنْ أَبِيهِ ، قَالَ : اجْتَمَعَ عِيدَانِ عَلِيٍّ عَلَيْهِ السَّلَامُ فَشَهِدَ بِهِمَ الْعِيدَ ، ثُمَّ قَالَ : إِنَّا مُجْتَمِعُونَ ، فَمَنْ أَرَادَ أَنْ يَشْهَدَ فَلْيَشْهَدْ .

(مصنف ابن ابی شیبہ: ج 2 ص 92 باب فی العیدین۔ مجتہدان بجزئی احد ہما من الاخر)

ترجمہ: حضرت علی رضی اللہ عنہ کے زمانے میں ایک مرتبہ دن میں دو عیدیں جمع ہو گئیں۔ حضرت علی رضی اللہ عنہ نے لوگوں کو نماز عید پڑھائی اور فرمایا: ہم جمعہ ضرور ادا کریں گے تو جس کا ارادہ ہو کہ جمعہ میں حاضر ہو وہ ضرور حاضر ہو جائے۔

استدلال:

اس میں ”إِنَّا مُجْتَمِعُونَ“ میں ”إِنَّا“ ضمیر جمع متکلم کے لیے ہے جو حضرت علی رضی اللہ عنہ سمیت تمام شہریوں کو شامل ہے۔ یہاں جملہ اسمیہ موکدہ ہے جو یہ مفہوم بتاتا ہے کہ ”ہم سب اہل مدینہ تو لازماً جمعہ پڑھیں گے (کیونکہ ہم پر فرض ہے)“ تو بعد والے جملہ ”فَمَنْ أَرَادَ أَنْ يَشْهَدَ فَلْيَشْهَدْ“ کا تعلق بالیقین ان لوگوں سے ہے جن پر جمعہ فرض نہیں ہے اور وہ اہل عوالی ہیں۔ چنانچہ علامہ بدر الدین عینی رحمہ اللہ فرماتے ہیں:

قوله وانا مجتمعون: دليل على ان تر كها لا يجوز

(البنایۃ فی شرح الہدایۃ ج 3 ص 114 باب صلاة العیدین)

ترجمہ: حدیث کے الفاظ ”إِنَّا مُجْتَمِعُونَ“ (کہ ہم تو جمعہ کی نماز ضرور ادا کریں گے) یہ اس بات کی دلیل ہے کہ جمعہ کا ترک جائز نہیں۔ امام شافعی رحمہ اللہ فرماتے ہیں:

وَإِذَا كَانَ يَوْمُ الْفِطْرِ يَوْمَ الْجُمُعَةِ صَلَّى الْإِمَامُ الْعِيدَ حِينَ تَحُلُّ الصَّلَاةُ ثُمَّ أَدِنَ لِمَنْ حَضَرَ كَمَا مِنْ غَيْرِ أَهْلِ الْبَصْرِ فِي أَنْ يَنْصَرِفُوا إِنْ شَاءُوا إِلَى أَهْلِيهِمْ وَلَا يَعُودُونَ إِلَى الْجُمُعَةِ وَالْإِحْتِيَارُ لَهُمْ أَنْ يُقْبِعُوا حَتَّى يُجْمِعُوا أَوْ يَعُودُوا بَعْدَ انْصِرَافِهِمْ إِنْ قَدَرُوا حَتَّى يُجْمِعُوا وَإِنْ لَمْ يَفْعَلُوا فَلَا حَرَجَ إِنْ شَاءَ اللَّهُ تَعَالَى

(کتاب الام للشافعی: ج 1 ص 428 کتاب صلاة العیدین۔ باب اجتماع العیدین)

ترجمہ: جب عید الفطر کا دن جمعہ کے دن میں آجائے تو امام عید کا وقت ہونے پر عید کی نماز پڑھائے، پھر جو شہر والے نہیں ہیں ان کو اجازت دے دے کہ اگر وہ چاہیں تو اپنے اہل کی طرف واپس چلے جائیں اور جمعہ پڑھنے کے لیے واپس نہ آئیں اور انہیں اختیار ہے کہ وہ جمعہ پڑھنے کے لیے ٹھہرے رہیں یا جانے کے بعد اگر قدرت ہو تو جمعہ پڑھنے کے لیے واپس آجائیں اور جمعہ ادا کریں۔ اگر ان دیہات والوں نے ایسا نہ کیا (یعنی جمعہ نہ پڑھا) تو بھی کوئی حرج نہیں ہے۔

اسی طرح علامہ ابن عبد البر لکھتے ہیں:

سقوط الجمعة والظهر بصلوة العيد متروك مهجور لا يعول عليه وتاويل ذلك في حق اهل العالية ومن لا تجب عليه الجمعة.

(البنایۃ شرح الہدایۃ: ج 2 ص 9 ص 10)

ترجمہ: عید کی نماز کی وجہ سے جمعہ اور ظہر کی نماز کا ساقط ہو جانا متروک، مہجور اور غیر معتمد ہے، اس پر اعتماد نہیں کیا جاسکتا اور (حضرت عثمان رضی اللہ تعالیٰ عنہ کا) ترک جمعہ کی اجازت دینا اہل عوالی (دیہات والوں) اور ان لوگوں کے لیے ہے جن پر جمعہ واجب نہیں ہے۔

غیر مقلدین کے دلائل کے جوابات

دلیل نمبر 1:

عَنْ إِبْرَاهِيمَ بْنِ أَبِي رَمْلَةَ الشَّامِيِّ قَالَ شَهِدْتُ مُعَاوِيَةَ بْنَ أَبِي سُفْيَانَ وَهُوَ يُسْأَلُ زَيْدَ بْنَ أَرْقَمَ قَالَ أَشْهَدُ مَعَ رَسُولِ اللَّهِ - صَلَّى اللَّهُ عَلَيْهِ وَسَلَّمَ - عِيدَيْنِ اجْتَمَعَا فِي يَوْمٍ قَالَ نَعَمْ. قَالَ فَكَيْفَ صَنَعَ قَالَ صَلَّى الْعِيدَ ثُمَّ رَخَّصَ فِي الْجُمُعَةِ فَقَالَ «مَنْ شَاءَ أَنْ يُصَلِّيَ فَلْيُصَلِّ».

(سنن ابی داؤد: ج 1 ص 153 باب اذا وافق يوم الجمعة يوم عيد)

ترجمہ: زید بن ارقم رضی اللہ عنہ سے حضرت معاویہ بن ابی سفیان رضی اللہ عنہما نے پوچھا کہ رسول اللہ صلی اللہ علیہ وسلم کے ساتھ کسی ایسے موقع کی حاضری آپ کو ملی ہے کہ جب جمعہ اور عید اکٹھے ہو گئے ہوں؟ حضرت زید رضی اللہ عنہ نے کہا: جی ہاں! آپ نے عید کی نماز پڑھی، پھر جمعہ کے متعلق رخصت دے دی اور فرمایا: جو جمعہ پڑھنا چاہے پڑھے۔

جواب نمبر 1:

اس میں ایک راوی ”ایاس بن ابی رملہ“ ہے اور یہ مجہول راوی ہے۔

1: علامہ ذہبی لکھتے ہیں:

في حديث زيد بن أرقم حين سأله معاوية. قال ابن المنذر: لا يثبت هذا، فإن إياساً مجهول.

(میزان الاعتدال: ج 1 ص 268، 269 تحت ترجمہ: ایاس بن معاویہ)

ترجمہ: حضرت زید بن ارقم رضی اللہ عنہ کے روایت جس میں حضرت معاویہ رضی اللہ عنہ کے سوال کرنے کا ذکر ہے، اس کے متعلق ابن المنذر فرماتے ہیں: یہ حدیث ثابت نہیں اس لیے کہ ”ایاس“ مجہول راوی ہے۔

2: علامہ ابن حجر لکھتے ہیں:

مجهول من الثالثة

(تقریب التہذیب: ص 155 رقم الترجمة 587)

یہ تیسرے طبقہ کے ہیں اور مجہول ہیں۔

غیر مقلدین کا کہنا:

اس حدیث کے بارے میں حافظ ابن حجر رحمۃ اللہ علیہ لکھتے ہیں:

صَحَّحَهُ ابْنُ حُرَيْمَةَ (بلوغ المرام: باب صلاة الجمعة)

جواب:

یہ حافظ صاحب کا وہم ہے، اس لیے کہ خود حافظ صاحب نے ان کو ”مجہول“ کہا ہے (کما مر) نیز امام ابن خزیمہ رحمۃ اللہ علیہ بھی اس حدیث کو صحیح قرار نہیں دیتے بلکہ اس کی صحت کو ”ابن ابی رملہ“ کی عدالت کے ساتھ معلق کرتے ہیں۔ چنانچہ فرماتے ہیں:

إن صح الخبر فإني لا أعرف إياس بن أبي رملة بعدالة ولا جرح.

(صحیح ابن خزیمہ: ج 1 ص 709 رقم الحدیث 1464)

ترجمہ: اگر یہ روایت صحیح بھی ہو تب بھی میں ایاس بن ابی رملہ کے بارے میں نہ تعدیل جانتا ہوں نہ جرح۔

جواب نمبر 2:

یہ حکم اہل عوالی اور دیہات والوں کے لیے ہے۔ علامہ عبدالحی لکھنوی لکھتے ہیں:

وهو محمول عندنا على أنه رخص لمن لا يجب عليه الجمعة من أهل القرى الذين كانوا يحضرون العيد

(حاشیہ موطا امام محمد: ص 139-باب صلاة العیدین و امر الخطیبة)

اس کی تائید ایک مرسل روایت سے ہوتی ہے، جس میں ”اہل العالیۃ“ کی قید موجود ہے، چنانچہ امام بیہقی فرماتے ہیں:

وَرُوِيَ هَذَا، عَنْ عُمَرَ بْنِ عَبْدِ الْعَزِيزِ، عَنِ النَّبِيِّ صَلَّى اللَّهُ عَلَيْهِ وَسَلَّمَ مُرْسَلًا مُقَيَّدًا بِأَهْلِ الْعَالِيَةِ

(السنن الصغرى للبيهقي: ج 3 ص 318 باب صلاة العیدین)

جواب نمبر 3:

اس روایت میں ”من“ سے عموم مراد نہیں کہ یہ حکم ہر ایک کے لیے (چاہے وہ شہری ہو یا دیہاتی) ثابت کیا جائے بلکہ ما قبل والے دلائل کے قرینہ سے یہ ”من“ خاص ہے اور اہل العوالی کے لیے ہے۔ اس لیے کہ کلمہ ”من“ کے متعلق علماء اصول مثلاً امام سرخسی وغیرہ فرماتے ہیں:

وهي عبارة عن ذات من يعقل وهي تحتل الخصوص والعموم

(اصول السرخسی: ج 1: ص 155 نور الانوار: ص 75 و ص 81، شرح مواقف للجزجانی: ج 2: ص 458)

قرآن مجید میں بھی لفظ ”من“ کئی مقامات پر خصوص کے لیے آیا ہے۔ مثلاً:

1: قَالَ عَزَّ وَجَلَّ: وَالْمَلَائِكَةُ يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَنْ فِي الْأَرْضِ۔ (الشوری: 5)

اور دوسرے مقام پر تصریح فرمادی کہ فرشتے صرف مومنین کے لیے ہی دعا کرتے ہیں:

وَيَسْتَغْفِرُونَ لِلَّذِينَ آمَنُوا الْآيَةَ۔ (المومن: 7)

معلوم ہوا کہ یہاں من یہاں عموم کے لیے نہیں بلکہ خصوص کے لیے ہے۔

2: قَالَ عَزَّ وَجَلَّ: أَمِنْتُمْ مَنْ فِي السَّمَاءِ أَنْ يَخْسِفَ بِكُمْ الْأَرْضَ فَإِذَا هِيَ تَمُورُ أَمْ أَمِنْتُمْ مَنْ فِي السَّمَاءِ أَنْ يُرْسِلَ عَلَيْكُمْ

حَاصِبًا فَسَتَعْلَمُونَ كَيْفَ نَذِيرِ (الملك: 16، 17)

یہاں مَنْ ہے اور مراد صرف اللہ تعالیٰ کی ذات ہے۔

دلیل نمبر 2:

عَنْ أَبِي هُرَيْرَةَ عَنْ رَسُولِ اللَّهِ -صلى الله عليه وسلم- أَنَّهُ قَالَ « قَدْ اجْتَمَعَ فِي يَوْمِكُمْ هَذَا عِبْدَانِ فَمَنْ شَاءَ أَجْزَأَهُ مِنَ الْجُمُعَةِ

وَإِنَّا مُجْتَمِعُونَ ».

(سنن ابی داؤد: ج 1 ص 153 باب إذا وافق يوم الجمعة يوم عيد)

ترجمہ: حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”آج تمہاری عید اور جمعہ کا دن اکٹھا ہوا ہے، جو چاہے عید کی نماز اس کے جمعہ سے کفایت کر جائے گی، لیکن ہم جمعہ ضرور پڑھیں گے۔“

جواب نمبر 1:

اس میں ایک راوی ”بقیۃ بن الولید“ ہے، اس پر محدثین نے جرح کی ہے۔

1: وقال ابن عيينة لا تسبعوا من بقية ما كان في سنة واسمعوا منه ما كان في ثواب وغيره.

کہ بقیہ سے سنت کے باب میں کوئی روایت نہ سنو البتہ ثواب وغیرہ کے باب میں سن لیا کرو۔

2: وقال أبو حاتم يكتنب حديثه ولا يحتج به

کہ اس کی حدیث کو لکھا تو جائے لیکن اس سے استدلال نہ کیا جائے۔

3: وقال أبو مسهر الغسانی بقیة لیست أحادیثه نقیة فكن منها علی تقیة.

کہ بقیہ کی روایت کردہ احادیث صحیح نہیں ہیں، ان سے بچو۔

4: وقال ابن خزيمة لا احتج ببقیة

کہ میں اس (کی احادیث) سے دلیل نہیں لیتا۔

5: وقال الخطیب فی حدیثه منا کبر إلا أن أكثرها عن المجاهیل

کہ اس کی روایت کردہ احادیث میں منکر روایات ہوتی ہیں اور اکثر تو مجہول روایات سے بھی ہوتی ہیں۔

6: وقال البیهقی فی الخلافیات اجمعوا علی أن بقیة لیس بحجة

محدثین کا اجماع ہے کہ بقیہ حجت نہیں ہے۔

(تہذیب التہذیب: ج 1 ص 445 تا 448 تحت ترجمہ بقیہ بن الولید)

جواب نمبر 2:

بالفرض اسے صحیح بھی مان لیا جائے بت بھی اس میں ”إِنَّا مُجْتَمِعُونَ“ کا لفظ موجود ہے جو دلیل ہے کہ اس رخصت کا تعلق اہل عموالی اور ان لوگوں کے ساتھ ہے جن پر جمعہ فرض نہیں ہے، رہے اہل المدینہ تو ان پر چونکہ جمعہ فرض ہوتا ہے اس لیے ”إِنَّا مُجْتَمِعُونَ“ کے لفظ کی موجودگی میں جمعہ ساقط نہیں ہوگا۔ چنانچہ محدث کبیر مولانا خلیل احمد سہارنپوری رحمۃ اللہ علیہ لکھتے ہیں:

والقرینة علی ذلك بأنه قد صرح فیہ إِنَّا مُجْتَمِعُونَ، والمراد فیہ من جمع المتکلم اهل المدينة فهذا يدل دلالة واضحة بأن

الخطاب فی قوله: ”من شاء منکم ان یصلی“ الی اهل القری لا الی اهل المدينة۔

(بذل الجہود شرح سنن ابی داود: ج 2 ص 173 باب اذا وافق یوم الجمعة یوم عید)

ترجمہ: اس کا قرینہ (کہ یہ حکم دیہات والوں کے لیے ہے) یہ ہے کہ آپ صلی اللہ علیہ وسلم نے اس میں ”إِنَّا مُجْتَمِعُونَ“ (ہم تو جمعہ ضرور ادا کریں گے) فرمایا ہے۔ اس میں ”إِنَّا“ جمع متکلم کے صیغہ سے مراد اہل مدینہ ہیں۔ تو یہ اس بات کی واضح دلیل ہے کہ ”من شاء منکم ان یصلی الخ“ میں خطاب بستی والوں کو ہے نہ کہ اہل مدینہ کو۔

علامہ بدر الدین العینی ایک مقام پر لکھتے ہیں:

قوله وانا جمیعون: دلیل علی ان ترکها لا یجوز

(البنایة فی شرح الہدایة ج 3 ص 114 باب صلاة العیدین)

ترجمہ: حدیث کے الفاظ ”وانا جمیعون“ (کہ ہم تو جمعہ کی نماز ضرور ادا کریں گے) یہ اس بات کی دلیل ہے کہ جمعہ کا ترک جائز نہیں۔

دلیل نمبر 3:

عَنْ عَطَاءِ بْنِ أَبِي رَبَاحٍ قَالَ صَلَّى بِنَا ابْنِ الزُّبَيْرِ فِي يَوْمِ عِيدٍ فِي يَوْمِ جُمُعَةٍ أَوَّلَ النَّهَارِ ثُمَّ رُحْنَا إِلَى الْجُمُعَةِ فَلَمْ يَخْرُجِ إِلَيْنَا فَصَلَّيْنَا وَحَدَانَا وَكَانَ ابْنُ عَبَّاسٍ بِالظَّائِفِ فَلَمَّا قَدِمَ ذَكَرْنَا ذَلِكَ لَهُ فَقَالَ لَهُ أَصَابَ السُّنَّةَ.

(سنن ابی داود: ج 1 ص 153 باب اذا وافق یوم الجمعة یوم عید)

ترجمہ: عطاء بن ابی رباح کہتے ہیں کہ ایک مرتبہ عید کا دن جمعہ کے روز آیا تو حضرت عبد اللہ بن زبیر رضی اللہ عنہما نے ہمیں شروع دن میں نماز پڑھائی۔ پھر ہم جمعہ کے لیے چلے تو آپ باہر تشریف نہ لائے اس لیے ہم نے اکیلے اکیلے نماز پڑھ لی۔ حضرت ابن عباس رضی اللہ عنہ اس وقت

طائف گئے ہوئے تھے، جب واپس آئے تو ہم نے اس کا تذکرہ کیا تو آپ نے فرمایا: ابن زبیر نے سنت والا کام کیا ہے۔

جواب نمبر 1:

یہ صحابی کا عمل ہے اور غیر مقلدین کے نزدیک صحابی کا قول و عمل حجت نہیں ہے:

1: افعال الصحابة رضي الله عنهم لا تنتهض للاحتجاج بها۔ (فتاویٰ نذیریہ بحوالہ مظالم روپڑی: ص 58)

کہ صحابہ کے افعال کو دلیل نہیں بنایا جاسکتا۔

2: صحابہ کا قول حجت نہیں۔ (عرف الجادی: ص 101)

3: صحابی کا کردار کوئی دلیل نہیں اگرچہ وہ صحیح طور پر ثابت ہوں۔ (بدور الابلہ: ج 1 ص 28)

4: آثار صحابہ سے حجیت قائم نہیں ہوتی۔ (عرف الجادی: ص 80)

5: خداوند تعالیٰ نے اپنے بندوں میں سے کسی کو صحابہ کرام کے آثار کا غلام نہیں بنایا ہے۔ (عرف الجادی: ص 80)

6: موثقات صحابہ حجت نہیں۔ (بدور الابلہ: ص 129)

جواب نمبر 2:

حضرت ابن زبیر رضی اللہ عنہما کا یہ اثر دوسندوں سے مروی ہے اور دونوں میں تضاد ہے۔

1: صَلَّى بِنَا ابْنِ الزُّبَيْرِ فِي يَوْمِ عِيدٍ فِي يَوْمِ جُمُعَةٍ أَوَّلِ النَّهَارِ ثُمَّ رُحْنَا إِلَى الْجُمُعَةِ فَلَمْ يَخْرُجِ إِلَيْنَا فَصَلَّيْنَا وَحْدَانًا

کہ حضرت عبد اللہ بن زبیر رضی اللہ عنہما نے ہمیں شروع دن میں نماز پڑھائی۔ پھر ہم جمعہ کے لیے چلے تو آپ باہر تشریف نہ لائے اس لیے ہم نے اکیلے اکیلے نماز پڑھ لی۔

2: عِيدَانِ اجْتَمَعَا فِي يَوْمٍ وَاحِدٍ فَجَمَعَهُمَا جَمِيعًا فَصَلَّاهُمَا رُكْعَتَيْنِ بُكْرَةً لَمْ يَزِدْ عَلَيَّهَا حَتَّى صَلَّى الْعَصْرَ.

کہ دو عیدیں حضرت ابن زبیر رضی اللہ عنہ کے دور میں جمع ہوئیں تو آپ نے دونوں کو دو رکعت صبح کے وقت پڑھا دیا اور مزید رکعتیں نہیں پڑھائیں یہاں تک کہ آپ نے عصر کی نماز پڑھائی۔

(سنن ابی داؤد: ج 1 ص 153 باب اذا افتق يوم الجمعة يوم عيد)

پہلی روایت میں عید کی نماز اور جمعہ کی بجائے ظہر کی نماز پڑھنے کا ذکر ملتا ہے جبکہ دوسری میں عید اور جمعہ دونوں کی ادائیگی محض صبح کی دو رکعتوں سے کرنے کا تذکرہ ملتا ہے۔ جب روایات متضاد ہیں تو غیر مقلدین کی دلیل نہیں بن سکتیں۔

جواب نمبر 3:

دراصل حضرت ابن زبیر اور حضرت ابن عباس رضی اللہ عنہما آنحضرت صلی اللہ علیہ وسلم کے زمانہ نبوت میں کم سن بچے تھے۔ یہ بات عین ممکن

ہے کہ انہوں نے یہ اعلان سنا ہو ”فمن شاء ان يجتمع فليجتمع“ (جو شخص جمعہ پڑھنا چاہے وہ جمعہ پڑھ لے) جو کہ اہل عوالمی کے لیے تھا لیکن

انہوں نے پوری مراد کو نہ سمجھا ہو اور اس کا مخاطب اہل مدینہ یعنی شہریوں کو بھی جانا ہو۔ اس فہم کی بناء پر حضرت ابن زبیر رضی اللہ عنہ نے نماز

عید پڑھائی ہو، جمعہ نہ پڑھا ہو اور نماز عید اور جمعہ کے لیے دو رکعتوں کو ہی کافی سمجھ لیا ہو جیسا کہ ”فجمعهما جميعا فصلاهما ركعتين“ کے الفاظ

سے سمجھ میں آ رہا ہے۔ حضرت ابن عباس رضی اللہ عنہما نے جو تصدیق فرمائی تھی اس کا منشاء بھی یہی تھا کہ انہوں نے بھی اس حکم کا مخاطب اہل

مدینہ یعنی شہریوں اور اہل عوالمی کو جانا تو تصدیق فرمادی۔ چنانچہ محدث کبیر حضرت مولانا خلیل احمد سہارنپوری رحمۃ اللہ علیہ لکھتے ہیں:

و اما ابن عباس و ابن الزبير فكانا اذ ذاك صغيرين غير انهما سمعا المنادي و النداء باذاتهما و ان لم يفهما ما اريد به

فاخر ابن الزبير صلاة العيد الى ما قبل الزوال و قدم الجمعة و لعله كان يرى جواز تقديم الجمعة على وقت الزوال كما يراه

آخرون فصلی الجمعة و ادخل فيها صلاة العيد فلماذا لم يصل الظهر كما يدل عليه ظاهر الرواية ولما كان ابن عباس سمع بأذنه ايضاً ما نودي به في ذلك الوقت قال فيه انه اصاب السنة اي ما سمعته منه صلى الله عليه وسلم من قوله: من شاء فليصل انتهي.

(بذل الجہود: ج 2 ص 173 باب اذا وافق يوم الجمعة يوم عيد)

ترجمہ: حضرت ابن عباس اور حضرت ابن زبیر رضی اللہ عنہما اس دور میں کم سن تھے، انہوں نے یہ اعلان اپنے کانوں سے سنا لیکن اس کی مراد کونہ سمجھ پائے، اس لیے حضرت ابن زبیر رضی اللہ عنہ نے عید کی نماز کو زوال سے قبل تک موخر کیا اور جمعہ کو زوال سے پہلے ادا کیا۔ شائد آپ اس بات کے قائل تھے کہ جمعہ کی نماز زوال سے پہلے بھی پڑھی جاسکتی ہے جیسا کہ کئی ایک حضرات کا بھی یہ موقف ہے۔ چنانچہ آپ نے جمعہ پڑھا اور عید کی نماز کو اسی (جمعہ کی نماز) میں داخل کر دیا، اسی لیے آپ نے ظہر کی نماز ادا نہ فرمائی جیسا کہ روایت کے ظاہر سے مفہوم ہو رہا ہے۔ حضرت ابن عباس رضی اللہ عنہما نے بھی یہی حدیث (آپ صلی اللہ علیہ وسلم سے) اپنے کانوں سے سنی تھی اس لیے انہوں نے فرمایا تھا: ”ابن زبیر نے سنت پر عمل کیا ہے۔“